

ઉપાસના ધામ, સુરત મંદિરની મૂર્તિઓનો ૧૮મો પાટોત્સવ

૧૪ મે ૨૦૨૫ના રોજ સુરત-ઉપાસના ધામ સ્થિત મંદિરની મૂર્તિઓનો ૧૮મો પાટોત્સવ ભાવપૂર્વક ઉજવાયો. આ પ્રસંગે બ્રહ્મજ્યોતિ, મોગરીથી સદ્ગુરુ સાધુ પૂ. અશ્વિનદાદા, પૂ. મનોજદાસજી સાથે ૧૩ જેટલા સંતો આશીર્વાદ આપવા પધાર્યા. દાસકાકા (સુરત), શંકરદાદા (વડોદરા), ચંદ્રકાંતભાઈ (વેમાર) આદિ વડીલ મહેમાનો તથા મોટી સંખ્યામાં સ્થાનિક ભક્તો આ પ્રસંગે પધાર્યા.

શ્રીજી મહારાજ, શ્રી ગુણાતીતાનંદ સ્વામી, શ્રી ગોપાળાનંદ સ્વામી અને સર્વે ગુણાતીતસ્વરૂપોની મૂર્તિઓની પાટોત્સવ વિધિ સૌ સંતો સાથે ૨૫ યજમાન ભક્તો દ્વારા કરવામાં આવી. પાટોત્સવ વિધિ બાદ સદ્ગુરુ સાધુ પૂ. મનોજદાસજીએ અદ્ભુત આશીર્વાદ વરસાવતાં ગુરુઆજ્ઞા પાલનનો યથાર્થ મહિમા સમજાવ્યો. પાટોત્સવની મુખ્ય સભાનું આયોજન પટેલ સમાજની વાડી ખાતે કરવામાં આવ્યું. મંદિરે પાટોત્સવ બાદ સૌ કોઈ સભા સ્થળે પધાર્યા. દીકરીઓ દ્વારા સુંદર ભક્તિનૃત્ય કરી સંતોનું સ્વાગત કરવામાં આવ્યું. બિમલભાઈ સુખડિયાના સ્વાગત પ્રવચન બાદ પ્રાસંગિક ઉદ્બોધન દિવા વાડોદરિયાએ કર્યું, જેમાં પોતાના જીવનમાં મંદિરે જવાથી અને ગુરુઆજ્ઞાનું પાલન કરવાથી થયેલ ફાયદાની સુંદર વાતો કરી. વડીલ સાધુ પૂ. કાનજીદાસજીએ પ્રાસંગિક ઉદ્બોધનમાં સુરત સ્થિત મંદિરનાં ૧૮ વર્ષની ઐતિહાસિક વાતો કરી મહિમા ગાયો. પાટોત્સવ સભામાં દિવ્યાંગજનોની સેવા કરતા ગુજરાત સરકારના પદ્મશ્રી એવોર્ડ ધારક આદર્શ દિવ્યાંગજન શ્રી કનુભાઈ ટેલર

પધાર્યા, તેઓએ પોતાના જીવનમાં સંતભગવંત સાહેબજી સાથેના અનુભવોના આધારે મહિમાની અદ્ભુત વાતો કરી.

પૂ. અશ્વિનદાદાએ સર્વ ભક્તોને ગુણાતીતભાવમાં રહેવા તેમજ સંતભગવંત સાહેબજી જેવા સંપૂર્ણ ભાવથી બ્રહ્મસ્વરૂપ યોગીજી મહારાજની આજ્ઞાઓનું પાલન કરતા તેવી રીતે સૌને આજ્ઞાપાલન કરવા માટેની પ્રેરણા આપી, આશીર્વાદ વરસાવી સૌને આધ્યાત્મિક સુખમાં તરબોળ કરી દીધાં.

મંદિરનાં સુશોભન માટે રતનબહેન નાવડિયાનાં માર્ગદર્શનથી સૌરાષ્ટ્રનું પ્રખ્યાત ભરતકામ ૭૦ વર્ષથી વધુ ઉંમરનાં સેવાભાવી સ્થાનિક બહેનો દ્વારા સંતભગવંત સાહેબજીને રાજી કરવાના અનુસંધાને કરવામાં આવ્યું. સદ્ગુરુ સાધુ પૂ. મનોજદાસજીએ તે સૌ વડીલોને ખેસ અર્પણ કરી બિરદાવ્યાં. સંતોની સંનિધિ અને પાટોત્સવના આધ્યાત્મિક આનંદને માણી સૌ ધન્ય થયાં. અંતરમાં સત્સંગસુખ ભરીને સૌ વિસર્જિત થયાં.

શ્રી યોગી યુવા ગ્રીષ્મ શિબિર-૨૦૨૫

પ્રતિ વર્ષની જેમ આ વર્ષે સત્સંગના યુવાઓ માટેની ‘શ્રી યોગી યુવા ગ્રીષ્મ શિબિર’ સંતભગવંત સાહેબજીની પ્રેરણા ને કૃપાશિષ્યથી ૧૮થી ૨૫મે ૨૦૨૫ દરમિયાન સફળતાપૂર્વક સંપન્ન થઈ. અનુપમ મિશનના મોગરી સ્થિત શૈક્ષણિક સંકુલ ‘પ્રજ્ઞાનતીર્થ’ ખાતે યોજિત આ શિબિરમાં અનુપમ મિશન, ભારતનાં વિવિધ કેન્દ્રો અને મંડળોમાંથી ૩૫૦થી વધુ બાળકો-બાલિકાઓ અને યુવાનો-યુવતીઓએ ભાગ લીધો. આ



પાટોત્સવ પૂજનવિધિનો લાભ લેતા યજમાન અક્ષરમુક્તો

શિબિરનું ધ્યેયસૂત્ર આ વર્ષે ઉજવાતા ‘ગુરુઆજ્ઞા મહિમા પર્વ’ નિમિત્તે સંતભગવંત સાહેબજીએ સ્વહસ્તે લખી આપ્યું : ‘ગુરુઆજ્ઞાનું પાલન : સાચાં ગુરુ દર્શન, સાચાં ગુરુ વંદન !’ આ સૂત્રને કેન્દ્ર સ્થાને રાખી સમગ્ર શિબિરનાં આયોજન થયાં.

૧૭ મે ૨૦૨૫ના રોજ સૌ શિબિરાર્થીઓએ શિબિર સ્થળે પધારી રજિસ્ટ્રેશન કાર્ય પૂર્ણ કર્યું. ૧૮ મેના રોજ સંતભગવંત સાહેબજીની દિવ્ય સંનિધિમાં સવારે ઉદ્ઘાટન સભા યોજાઈ. સભા પ્રારંભે શિબિરસંચાલક સાધુ પૂ. યજ્ઞેશદાસજીએ શિબિરની રૂપરેખા આપી સૌને શિબિર કાર્યક્રમોથી માહિતગાર કર્યાં. પૂનાના ધૈર્ય પટેલે ગુરુઆજ્ઞા મહિમા પ્રસરાવતું ચોટદાર વક્તવ્ય રજૂ કર્યું. ત્યારબાદ વ્રતધારી સંતો અને વિવિધ પ્રદેશના સક્રિય યુવાનેતાઓ દ્વારા દીપ પ્રગટાવીને શિબિરનું ઉદ્ઘાટન કરવામાં આવ્યું. સંતભગવંત સાહેબજી, સદ્ગુરુ સાધુ પૂ. રતિકાકા, પૂ. અશ્વિનદાદા, પૂ. મનોજદાસજીએ આશીર્વાદ વરસાવી સૌને અદ્ભુત લાભ આપ્યો. શિબિરાર્થીઓ દ્વારા ‘ગુરુઆજ્ઞા મહિમા’ પ્રદર્શની પણ તૈયાર કરાઈ, જેમાં ભગવાન શ્રી સ્વામિનારાયણથી લઈને સંતભગવંત સાહેબજી તથા ભગવાન શ્રી રામ, ભગવાન શ્રી કૃષ્ણ અને ભારતીય અધ્યાત્મસંસ્કૃતિનાં પ્રેરણાદાયી અનેક પાત્રોની જીવનગાથા કલાત્મક અને આકર્ષક રીતે પ્રસ્તુત કરવામાં આવી. આ પ્રદર્શનીનાં મુકતાર્પણ સદ્ગુરુ સાધુઓએ સંતો, શિબિરાર્થીઓની ઉપસ્થિતિમાં કર્યાં.

શિબિરનાં સુચારુ વ્યવસ્થાપન માટે બાળકો-બાલિકાઓ અને યુવાનો-યુવતીઓના જુદા જુદા વિભાગોમાં પ્રવૃત્તિઓનાં આયોજન કરવામાં આવ્યા. યુવાનો અને યુવતીઓના વિભાગમાં સવારની સભામાં

ગુરુઆજ્ઞા પાલન અને તેનાં મહત્ત્વ અંગે સંતોએ અદ્ભુત વાતો કરી. ગુરુઆજ્ઞા પાલનની અનિવાર્યતા અને મહત્ત્વ સમજાવ્યાં. પોતાના ગુરુની આજ્ઞાનાં પાલન શિષ્યોએ કર્યાં તેની વાતો સાધુ પૂ. બિમલદાસજી, પૂ. રવિદાસજી, પૂ. યજ્ઞેશદાસજી, પૂ. સરજુદાસજી, પૂ. સતીશદાસજી અને પૂ. ઉત્પલદાસજીએ અદ્ભુત રીતે કરી. સંતભગવંત સાહેબજીએ તેઓના ગુરુ યોગીજી મહારાજની આજ્ઞાપાલનમાં વિતાવેલ જીવનની અદ્ભુત ઝાંખી સદ્ગુરુ સંતો પૂ. અશ્વિનદાદા અને પૂ. મનોજદાસજીએ કરાવી. વિડીયોદર્શન દ્વારા પણ સંતભગવંત સાહેબજીના ગુરુઆજ્ઞા પાલનના અદ્ભુત પ્રસંગોને પ્રસ્તુત કરાયા. સદ્ગુરુ સંતો દ્વારા બ્રહ્મસ્વરૂપ યોગીજી મહારાજ અને ગુરુહરિ સંતભગવંત સાહેબજીની આજ્ઞાનાં જડબેસલાક પાલન અંગે સાધુ પૂ. પંકજદાસજી અને પૂ. રાજુદાસજીએ વાતો કરી. આ ઉપરાંત દરરોજ સભામાં સદ્ગુરુ સંતો દ્વારા આધુનિક સમયમાં યુવાનોને ગુરુની આજ્ઞાનાં પાલન માટે અવરોધક પડકારોનાં નિવારણ અંગે સુંદર માર્ગદર્શન આપવામાં આવ્યાં.

શિબિર દરમિયાન ઐતિહાસિક ૨૧ મેનો દિવસ આવ્યો કે જે દિવસે સદ્ગુરુ સાધુ પૂ. અશ્વિનદાદાને સન ૧૯૬૬ની સાલમાં યોગીજી મહારાજે ગોટલીનો પ્રસાદ અને પત્ર આપી કાયમ માટે સંતભગવંત સાહેબજીની સેવામાં મોકલી આપ્યા હતા. અને સન ૨૦૨૨માં તે જ દિવસે સંતભગવંત સાહેબજીએ તેઓને અનુપમ મિશનના પ્રમુખપદે અને સૌના ગુરુપદે સ્થાપ્યા હતા; તે પુનિત પ્રસંગોની ઉજવણી વિશેષ રીતે કરવામાં આવી. યુવતીઓએ સુંદર ભાવનૃત્ય સાથે સભામાં પૂ. અશ્વિનદાદાનાં સ્વાગત કર્યાં.

૨૩ મે ૨૦૨૫ની વહેલી સવારે ‘પ્રજ્ઞાનતીર્થ’થી બ્રહ્મજ્યોતિ સુધીની ભક્તિકેરી યોજાઈ. સૌ એકસરખાં વસ્ત્રોમાં સજ્જ બની જયનાદને ધૂનગાન સાથે આ ભક્તિયાત્રામાં જોડાયાં. બ્રહ્મજ્યોતિનાં પ્રાસાદિક સ્થાનોનાં અને મંદિરજીમાં શ્રી ઠાકોરજી મહારાજનાં દર્શન પામી સૌ ધન્ય થયાં. રાત્રે ગુરુદેવ યોગીજી મહારાજના તારીખ મુજબના ૧૩૪મા પ્રાગટ્યદિનની ઉજવણી તથા માસિક સ્મૃતિદિન નિમિત્તે કીર્તન આરાધનામાં શિબિરાર્થીઓ અને અનુપમ સૂરવંદના સંતો દ્વારા અંતાક્ષરીના વિશિષ્ટ સમન્વય સાથે અદ્ભુત કીર્તનવંદના અર્પણ કરાઈ.

૨૪ મે ૨૦૨૫ના રોજ ગુરુદેવ યોગીજી મહારાજના ૧૩૪મા પ્રાગટ્યદિનની સભા યોજાઈ, જેમાં સદ્ગુરુ સંતો પૂ. રતિકાકા, પૂ. અશ્વિનદાદા, પૂ. મનોજદાસજીએ સુંદર મહિમાગાન કર્યાં. સંતભગવંત



દીપપ્રાગટ્ય દ્વારા શ્રી યોગી યુવા ગ્રીહ શિબિર-૨૦૨૫નાં ઉદ્ઘાટન

સાહેબજીએ આશીર્વાદ વરસાવી સૌને કૃતાર્થ કર્યા. રાત્રે ગુરુદેવ યોગીજી મહારાજના પ્રાગટ્યદિનની ઉજવણીના ભાગ રૂપે અદ્ભુત અને ભવ્ય સાંસ્કૃતિક કાર્યક્રમ યોજાયો. શિબિરાર્થીઓ દ્વારા જ નૃત્ય, સંવાદ અને નૃત્યનાટિકા દ્વારા ગુરુઆજ્ઞા મહિમા અને ગુરુદેવ યોગીજી મહારાજનાં માહાત્મ્યને અત્યંત વિશિષ્ટ અને હૃદયભેદક રીતે પ્રસ્તુત કરાયાં. આ પ્રસંગે આણંદના સાંસદશ્રી મિતેશભાઈ પટેલ, ઉદ્યોગસાહસિક શ્રી મેહુલભાઈ પટેલ, ચરોતર ઍજ્યુકેશન સોસાયટીના મંત્રીશ્રી કે. ડી. પટેલ, સત્સંગના માનવંતા મહેમાનો, અગ્રણીઓ આદિ વિશેષ ઉપસ્થિત રહ્યા. આ બંને કાર્યક્રમનાં લાઈવ વેબકાસ્ટ કરવામાં આવ્યાં જેનું પ્રસારણદેશ-વિદેશના હજારો ભક્તોએ માણ્યું.

દરરોજ સવારે સભામાં આગલા દિવસની સભાઓનું દૃઢીકરણ કરાવતી કસોટી લેવાતી, જેને સૌ શિબિરાર્થીઓ હોંશે હોંશે આપતા. તેમજ શિબિરાર્થીઓના જીવનમાં ગુરુઆજ્ઞા પાલનથી થયેલા સુખદ અનુભવો અને આવેલાં હકારાત્મક પરિણામોનાં મહિમાગાનનાં પ્રિરેકોર્ડેડ વિડીયોદર્શન કરીને પણ સૌ પ્રેરણા પામતાં.

બપોરના સત્રમાં યુવાનો-યુવતીઓએ વિવિધ સર્જનાત્મક પ્રવૃત્તિઓમાં ભાગ લીધો. સાધુ પૂ. રવિદાસજીએ આર્ટ-ક્રાફ્ટ પ્રવૃત્તિ કરાવી, જેમાં સાધુ પૂ. રમેશદાસજી ઝા અને પૂ. અનિલદાસજી અતિથિ સ્વરૂપે પધાર્યા. આ સત્રમાં શિબિરાર્થીઓ દ્વારા બનાવેલ કલાત્મક હાર અને કલગી સંતભગવંત સાહેબજી અને સદ્ગુરુ સંતોને પૂર્ણાહુતિ દિવસે અર્પણ કરવામાં આવી. સદ્ગુરુ સાધુ પૂ. મનોજદાસજીએ વિડીયોદર્શનના માધ્યમથી સોશિયલ મીડિયાના વિવેકપૂર્ણ ઉપયોગ, માતા-પિતાના આદર અને ગુરુ આજ્ઞાપાલનનાં મહત્ત્વ અંગે અદ્ભુત માર્ગદર્શન આપ્યાં. સાધુ પૂ. રવિદાસજીએ સત્સંગની હાઉસી ગેમ રમાડી શ્રી ઠાકોરજીના શણગારમાં વપરાતી વસ્તુઓ તથા સત્સંગના શબ્દોની સમજ આપી. સત્સંગ શિક્ષણ કસોટી આપીને પ્રત્યેક શિબિરાર્થીઓએ સત્સંગમાં પોતાનું જ્ઞાન તપાસ્યું. બાળકો-બાલિકાઓ, યુવાનો-યુવતીઓના વિભાગમાં સૌથી વધુ માર્ક્સ મેળવનાર પ્રથમ ૩ વિજેતાઓને ઈનામ અર્પણ કરીને પ્રોત્સાહિત કરાયાં.

યુવાનો-યુવતીઓના વિભાગમાં નિત્ય સાંજે રમતગમતના સુંદર કાર્યક્રમો યોજાયા. યુવાનોએ ‘શાંતિ સ્પોર્ટ્સ લીગ’માં ભાગ લઈ, વિવિધ રમતો રમી ઉત્કૃષ્ટ દેખાવ કર્યો. આ લીગમાં વિજેતા શિબિરાર્થીઓને ઈનામ આપી પ્રોત્સાહિત કરાયા. આ લીગનાં ઉદ્ઘાટન સાધુ પૂ. અર્પિતદાસજી, પૂ. નીરવદાસજી, પૂ. પ્રેરકદાસજીએ કર્યા. શિબિર

દરમિયાન જ એક સાંજે ‘બ્રહ્મભોજ’ કાર્યક્રમમાં શિબિરાર્થીઓ દ્વારા મહાપ્રસાદ તૈયાર કરવામાં આવ્યો, જેને સંતો-ભક્તો અને સ્વયં સંતભગવંત સાહેબજીએ માણ્યો. આ કાર્યક્રમનાં મુક્તાર્પણ સાધુ પૂ. સતીશદાસજી, પૂ. હરેશદાસજી અને પૂ. જગદીશદાસજીએ કર્યા તથા સૌ શિબિરાર્થીઓની કલાને બિરદાવી શુભકામનાઓ પાઠવી.

નિત્ય રાત્રિ પ્રવૃત્તિઓ પણ વિશેષ બની રહી. એક રાત્રે સંતભગવંત સાહેબજી સાથે શિબિરાર્થીઓની પ્રશ્નોત્તરી યોજાઈ. શિબિરાર્થીઓ દ્વારા પુછાયેલા પ્રશ્નોનાં ત્વરિત અને હૃદયસ્પર્શી આધ્યાત્મિક માર્ગદર્શન આપી સંતભગવંત સાહેબજીએ સૌના પ્રશ્નોનાં નિરાકરણ કર્યાં.

યુવાનોના વિભાગમાં એક સવારે નિત્ય પ્રાતઃપૂજા શીખની સમજણ સંતો દ્વારા અપાઈ, જેમાં વડીલ સાધુ પૂ. વાસુદેવદાસજીએ વિશેષ પધારી આશીર્વાદ પ્રદાન કર્યા. બપોરના એક સત્રમાં શિબિરાર્થીઓએ સાધુ પૂ. રવિદાસજી, પૂ. સરજુદાસજી, પૂ. હરમીતદાસજી સાથે ગોષ્ઠિ-સમાગમ કરી આનંદ માણ્યો તથા બીજા એક સત્રમાં તેઓ પાસેથી પૂજન, થાળ, આરતી આદિ સત્સંગની રીતિ અને વિધિઓ અંગેનું સુંદર માર્ગદર્શન મેળવ્યું. રાત્રે ‘બ્રહ્માનંદ’ કાર્યક્રમમાં સૌએ સ્મૃતિઓ એકત્ર કરી. ક્વિઝનો કાર્યક્રમ પણ યોજાયો, જેમાં વડીલ સાધુઓ પૂ. વાસુદેવદાસજી, પૂ. રમેશદાસજી દયાળુ, પૂ. દિવ્યેશદાસજી નિર્ણાયક સ્વરૂપે પધાર્યા અને આનંદ કરાવ્યો. એક રાત્રે યુવાનો માટે યોજિત ટીમ બિલ્ડિંગ ગેઈમ કે જેનાં ઉદ્ઘાટન સાધુ પૂ. રાજુદાસજી, પૂ. ઘનશ્યામદાસજી બિરલા અને પૂ. નરેન્દ્રદાસજીએ કર્યા અને યુવાનો સાથે ભળી જઈને આનંદ કરાવ્યો.

યુવતીઓના વિભાગમાં નિત્યપૂજા, યજ્ઞનાં આયોજન થયાં, જેમાં સૌ દીકરીઓએ જોડાઈ આધ્યાત્મિક સમજણ પાકી કરી. એક રાત્રે ભજન-અંતાક્ષરીનો આનંદ માણી સૌએ કીર્તનગાનની રમઝટ બોલાવી. શિબિર દરમિયાન એક રાત્રે યુવતીઓએ રંગતાળી કાર્યક્રમમાં ગરબાનો આનંદ માણી બ્રહ્માનંદ કર્યો. બપોરના એક સત્રમાં પૃથાબહેન સોનીએ સત્સંગ અને જીવનના સમન્વયને અદ્ભુત રીતે સમજાવી યુવતીઓને માર્ગદર્શન પ્રદાન કર્યું. અમદાવાદથી પધારેલ શ્રીમતી રશ્મિબહેન કશ્યપ દ્વારા એક દિવસ યુવતીઓને મોટિવેશનલ વક્તવ્ય દ્વારા જીવનને ઊર્ધ્વગામી અને સશક્ત બનાવવા અંગે સમજણ અપાઈ.

બાળકોના વિભાગમાં દરરોજ બપોરે ભગવાન શ્રી સ્વામિનારાયણ અને ગુણાતીત પરંપરાનાં સ્વરૂપોનાં જીવનદર્શન બાળવિભાગના લીડર્સ દ્વારા વક્તવ્ય, પ્રવૃત્તિ અને વિડીયોદર્શનનાં માધ્યમથી કરાવાયાં. આ ઉપરાંત દંડવત્ અને પંચાંગ પ્રણામ, આરતી, થાળ, નિત્યપૂજા,

મંત્રજાપ, માતા-પિતાને વંદન આદિ વિષયોની રીત સમજાવી તેનાં મહત્વ અંગે અત્યંત તલસ્પર્શી માર્ગદર્શન અપાયું. મોંબાઈલ, ટી.વી.ના વિવેકપૂર્ણ ઉપયોગ અંગે પણ બાળકો સમજી શકે તે રીતે માર્ગદર્શન અપાયું. બપોરના સત્રમાં રંગપૂર્તિ, આર્ટ-ક્રાફ્ટ, આરતીની થાળીનાં સુશોભન આદિ સર્જનાત્મક પ્રવૃત્તિઓમાં પરોવાઈને બાળકોએ સત્સંગ સાથે જોડાણ પાડું કર્યું.

પૂર્ણાહુતિ સભામાં ભૂતપૂર્વ શિબિરાર્થીઓ અને યુવાનેતાઓ બ્રિજભાઈ પટેલ, દિવ્યાંગભાઈ પટેલ દ્વારા સુંદર અનુભવદર્શન અને મહિમાગાન થયાં. શિબિરની સફળતા માટે આર્થિક અને અન્ય પ્રકારે સહયોગ પ્રદાન કરનાર સૌ મહાનુભાવો, અક્ષરમુક્તોનાં વિશેષ સન્માન મોમેન્ટો આપીને કરવામાં આવ્યાં. શિબિરાર્થીઓને શિબિર દરમિયાન થયેલા અનુભવોનાં દર્શન બંને વિભાગના પ્રતિનિધિઓએ કરાવ્યાં અને ધન્યતા વ્યક્ત કરી સંતભગવંત સાહેબજીનો આવી ઉત્તમ શિબિર યોજવા બદલ આભાર વ્યક્ત કર્યો. સદ્ગુરુ સાધુ પૂ. રતિકાકા, પૂ. મનોજદાસજી, પૂ. અશ્વિનદાદા અને સંતભગવંત સાહેબજીએ નવા આરંભ માટેના અદ્ભુત આશીર્વાદ પ્રદાન કર્યા. સમગ્ર શિબિરમાં અનેક સંતો, મહાનુભાવોએ પધારી શિબિરાર્થીઓને માર્ગદર્શન, સમજણ અને સ્મૃતિઓ આપ્યાં. શિબિરની વિવિધ પ્રવૃત્તિઓ માણવા સ્થાનિક ભક્તો પણ મોટી સંખ્યામાં પધાર્યા અને શિબિરાર્થીઓની ભક્તિ અને કૌશલ્યોને બિરદાવ્યાં.

સમગ્ર શિબિરનાં સફળ સંચાલન અને ભક્તિપૂર્ણ આયોજનની સેવા સાધુ પૂ. યજ્ઞેશદાસજી, પૂ. પરેશદાસજી, પૂ. કેયૂરદાસજી, પૂ. શ્રેયસદાસજી, પૂ. પિનાકીનદાસજી, પૂ. અનિલદાસજીનાં માર્ગદર્શન મુજબ યુવાનોના વિભાગમાં પૂ. રવિદાસજી, પૂ. નીરવદાસજી તથા પૂ. સરજુદાસજી, પૂ. હરમીતદાસજી, પૂ. શિલ્પદાસજી, પૂ. હાર્દિકદાસજી, પૂ. જયદાસજી, પૂ. ગૌરવદાસજી, પૂ. દીપદાસજી, પૂ. કીર્તનદાસજી આદિએ તેમજ બહેનોના વિભાગમાં સીમાબહેન, ડૉ. ઋજુબહેન, રીમાબહેન, પૂજાબહેન, હિરવાબહેન, તૃપ્તિબહેન, ઊર્જાબહેન, નિકેતાબહેન આદિએ સંભાળી અને ગુરુહરિની અંતરની પ્રસન્નતા પ્રાપ્ત કરી. યુવાઓનાં સર્વાંગી વિકાસ અને આધ્યાત્મિક ઘડતર કરનારી આ શિબિર અનેક રીતે વિશિષ્ટ બની રહી.

કિડ્સ મેલા કેમ્પ

અમેરિકાના ફ્રિમોન્ટ સત્સંગકેન્દ્રમાં ૧૨ મે ૨૦૨૫ના રોજ મંડળ પ્રમુખ ભાવેશભાઈ પટેલનાં માર્ગદર્શન હેઠળ સ્થાનિક બાળકો માટે ભારતીય પરંપરાગત બાબતો સાથે જોડતા મેળાનું સુંદર આયોજન થયું.

આ મેળામાં વાર્તાઓ, વિડીયોદર્શન, પ્રેઝન્ટેશન દ્વારા ભારતીય સંસ્કૃતિની સમજ બાળકોને આપવામાં આવી. પારંપરિક વેશભૂષામાં બાળકોએ ફોટો પડાવી, વિવિધ રમતો રમી, પારંપરિક વ્યંજનોનો આસ્વાદ માણી ખૂબ આનંદ કર્યો. આ સુંદર કાર્યક્રમ માટે યુવાનો તથા મંડળના સક્રિય કાર્યકર્તાઓએ અદ્ભુત સેવાઓ કરી. પરદેશમાં ભારતીય સંસ્કૃતિ અને દેશ સાથે જોડાયેલા રહેવા માટેના આ પ્રયત્નને સંતભગવંત સાહેબજી અને સદ્ગુરુ સંતોએ બિરદાવી પ્રસન્નતા વરસાવી.

શ્રદ્ધાંજલિ

* પૂ. ડૉ. રામસિંહ પરમાર : અત્યંત

નિષ્ઠાવાન અક્ષરમુક્ત પૂ. ડૉ. રામસિંહ પરમાર ૨૬ મે ૨૦૨૫ના રોજ અક્ષરધામ સિધાવ્યા.

ડૉ. રામસિંહભાઈ અને તેઓનાં ધર્મપત્ની ભાવનાબહેનને સત્સંગનો સદાય ચડતો રંગ રહ્યો. તેઓ હૈદરાબાદમાં રહેતાં હતાં ત્યારે ત્યાં પોતાનાં ભક્તિભર્યા જીવનને લીધે અદ્ભુત



સત્સંગમંડળ સ્થપાયું, જે નિયમિત અઠવાડિક સત્સંગસભા અને સેવાકીય પ્રવૃત્તિઓ કરે છે. અનેક વખત સંતભગવંત સાહેબજી અને સંતો હૈદરાબાદ પધારે ત્યારે તેમનાં વિચરણ અને અન્ય સઘળી વ્યવસ્થા રામસિંહભાઈ-ભાવનાબહેન જ કરતાં. વલસાડના અતુલમાં સ્થળાંતર થયાં તો ત્યાં પણ સત્સંગીઓને ભેગા કરી પોતાના ઘરે અઠવાડિક સત્સંગસભા શરૂ કરી. ગુજરાતથી મુંબઈ જતા સંતો-ભક્તો રસ્તામાં રામસિંહભાઈના ઘરે અચૂક પધારે. સંતભગવંત સાહેબજી સામેથી ફોન કરીને ભક્તોને તેઓના ઘરે જવા આજ્ઞા કરે. તે સૌની સ્વાગત-સરભરા તથા અલ્પાહાર, મહાપ્રસાદની સેવા કરી આ ભક્તિવાન દંપતીએ જીવન ધન્ય કર્યું. સેવા, ભક્તિ, શ્રદ્ધા અને મહિમાથી ભર્યા ડૉ. રામસિંહભાઈ સ્વભાવે શાંત અને મૃદુ તેથી સૌના પ્રિય અને સ્નેહી બન્યા ! સત્સંગ અને જીવનના આવા જ મૂલ્યનિષ્ઠ સંસ્કાર તેઓએ તેમના સુપુત્ર ઋષિલમાં વાવ્યા. રામસિંહભાઈ-ભાવનાબહેનને પ્રભુના કર્તાપણાનો અદ્ભુત સ્વીકાર તેઓનાં વર્તનમાં છલકાય. સંતભગવંત સાહેબજી તેથી જ તેઓ પર સવિશેષ પ્રસન્ન રહેતા. રામસિંહભાઈના અચાનક અક્ષરધામગમન પ્રસંગે પણ અનન્ય સમતા અને સ્થિરતા પરિવારનાં સૌએ દર્શાવી. રામસિંહભાઈની વિદાય સત્સંગ અને પરિવારનાં સૌ કોઈ માટે ખૂબ મોટી ખોટ છે. પ્રભુ સૌને બળ અર્પે અને તેઓના આત્માનાં કલ્યાણની યાત્રા અવિરત વહેતી રહે તેવી આ પ્રસંગે પ્રગટ ગુરુહરિના ચરણોમાં પ્રાર્થના સાથે રામસિંહભાઈને શ્રદ્ધાંજલિ અર્પણ !